


ગૌરીશંકર ગોવર્ધનરામ જોશી ‘ધૂમકેતુ’

જન્મ : 12-12-1892 મૃત્યુ : 11-03-1965




ધૂમકેતુ જન્મ સૌરાષ્ટ્રમાં ગોડલ પાસેના વીરપુરમાં થયો હતો. ટૂંકી વાર્તાને કલામય ઘાટ આપી, તેના સ્વરૂપને વિકસાવનાર ‘ધૂમકેતુ’નું ગુજરાતી સાહિત્યમાં ચિરંજીવ સ્થાન છે. એ દષ્ટિએ ‘તણખા મંડળ’માંની વાર્તાઓનું ગુજરાતી સાહિત્યમાં વિશિષ્ટ સ્થાન છે. ટૂંકીવાર્તા ઉપરાંત નવલકથાઓ, પ્રવાસવર્ણનો અને આત્મકથા જેવાં સાહિત્યસ્વરૂપો તેમણે ખેડ્યાં છે.

આ વાર્તામાં માનવી અને પશુ વચ્ચેના નિઃસ્વાર્થ પ્રેમનું, મૈત્રીની ભાવનાનું હદ્યંગમ નિરૂપણ થયેલું છે. જુમો પોતાના પાડાને સાચવીને રાખે છે, એને લાડ કરે છે, એને બચાવવા વલખાં મારે છે અને એની સાથે મોતને બેટવાની તૈયારી બતાવે છે. તે જ રીતે પાડો પણ પોતાના માલિકને સમજદારીથી બચાવી લે છે. થોડી ચૂંટેલી વિગતોથી જ વાતાવરણ જમાવવાની ‘ધૂમકેતુ’ની શક્તિનો ઘ્યાલ આ વાર્તા પરથી અવશ્ય આવશે.

આણંદપુરના એ ખૂણામાં ઝૂપડાં જેવાં માત્ર ત્રણ મકાનો પોતાના દેખાવથી આવતાં જતાંનું લક્ષ ખેંચ્યો રહેતાં. જુની ખખડધજ આમલી ત્રણે મકાનોને ઢાંકતી, ચારે તરફ ગટરની દુર્ગંધ છૂટતી અને ધૂળના ગોટા ઉડતા. પતરાનાં, પાટિયાનાં અને ગૂણિયાનાં એમ અનેકરંગી થીંગડાં મારેલી ખડકી ખુલ્લી રહેતી. અંદર એક ફાટેલ-તૂટેલ સાદડી પર જુમો બિસ્તી પોતાનો હોકો ગગડાવતો બેઠો હોય. જુમાએ સોનારૂપાના વાસણથી માંડીને ઢીકરાની ફૂટેલી હંડલી સુધી બધા તડકાછાંયડા જોઈ લીધા હતા. જન્મ્યો ત્યારે શ્રીમંત માબાપને ત્યાં એક હાથમાંથી બીજા હાથમાં ફર્યા કરતો. હજ એને સાંભરતું હશે કે પોતે દસ વર્ષનો થયો ત્યારે હાથી પર બેસીને પરણવા નીકળેલો. એ વખતે તેણે શોખ ખાતર એક પાડો પાળેલો. આજ અનેક રંગો જોયા પછી બન્ને જણા - વેણુ અને જુમો - સાથે રહેતા. વેણુ નામ વિચિત્ર હતું, પણ જ્યારે પૈસાની છોળ આંગણે રેલાતી ત્યારે જુમાને અનેક મિત્રો હતા; તેમાંથી કોઈક સાહિત્યરસિક હિંદુ મિત્રો પાડાને આવું કુમળું - વેણુ જેવું - નામ આપી દીધેલું. પછી તો એ ચાલ્યું. જુમો લક્ષાધિપતિ હતો; બિખારી બની ગયો. વળી ચડ્યો, પાણી પડ્યો અને આજે છેવટે આ ત્રણ તૂટેલાં ઝૂપડાંમાં એનો બધો સામાન સચવાઈ રહેતો. એકમાં વેણુ બંધાતો;

વચ્ચે બારણું હતું તેમાંથી શેઠ ને નોકર આખો દિવસ એકબીજાની સામે જોઈને બેસી રહેતા; અને ત્રીજા ઝૂંપડામાં ધાસ ભરાતું. અનેક મિત્રો આવ્યા, ગયા, મળ્યા અને ટક્યા. માત્ર જુમો અને વેણુ બાળપણથી આજ સુધી અખંડ રહ્યા હતા.



આજ હવે વેણુની પીઠ ઉપર મોટી મોટી મશક ભરીને જુમો સવારના પાંચ વાગ્યામાં નીકળતો. વેણુની ઘંટડી ધીમે વાગતી હોય ને જુમો એકાદ ગજલ કે ગીત લલકારતો ચાલ્યો જતો હોય. બારણે બારણે પાણી ભરી દીધા પછી શેઠ ને નોકર બંને પાછા વળતા. જુમાએ એક પૈસાનાં ગાજર કે બહુ તો ટામેટાં કે ભાજી પોતાના શાક માટે અને બથ ભરીને ગદબ-જેને વેણુ પાછળથી ખાતો આવતો હોય-પાડા માટે લીધાં હોય. બસ, આ હમેશાંની ખરીદી. આ જીવનને આટલું કામ. એથી વધુ ક્યારેય કરવું નહીં. કોઈ વધુ કામ આપે તો લેવું નહીં, ને ઘરાક હોય તેમાંથી ઘટે તો બીજાને ઘરાક થવા કહેવું નહીં. બપોરથી માંડીને છેક સાંજ સુધી જુમો હોકો ગગડાવ્યા કરતો; અને તેના સંગીતમાં લીન થતો હોય તેમ, પેલો પાડો પણ માખીને ઉડાડવા કાન ફફડાવતો આંખ મીંચીને ઊંઘતો હોય કે જાગતો સૂતો હોય. શેઠ ને નોકર બપોરથી સાંજ સુધી સામસામે એકબીજાને નિહાળ્યા કરતા !

છેક સાંજે બન્ને મિત્રો ફરવા નીકળતા અને નદીના કંઈએ સુધી જઈ પાછા વળતા. વખતે સવારે કામ થોડું હોય તો સવારે પણ નીકળી પડતા.

એક દિવસ સવારે પાંચ વાગ્યે આ પ્રમાણે બન્ને ફરવા નીકળ્યા. જુમાનો વિચાર હતો કે પાડો થોડું ઘણું ચરે તો સારું, પણ વેણુને એમ લાગ્યું કે એમ બહાર ખાતા ફરવું એ ગૃહસ્થાઈનાં લક્ષણ નહીં ! એટલે જુમો ખવડાવવાનું કરે તો પણ પાડો રણકીને સામો ઊભો રહે અને ‘ના, નહીં ખાઉં’ એમ સ્પષ્ટ સંભળાવી દે !

અંતે જુમો થાક્યો : “ચાલ ત્યારે, ધેર જઈને ખાજે. તને પણ લાડ કરવાની ટેવ પડી છે !”

વિજય થયો હોય તેમ પાડો આનંદમાં રણક્યો. પોતાના પૂંછણાને બરડા પર પછાડ્યું ને જુમાની સામે જોઈ કાન ફફડાવી ‘રણક’ કરતોક તે ચાલ્યો. જીતના આનંદમાં પહેલાં તો એ થોડુંક દોડ્યો.

“જો ! જો ! હવે પાછો વાળું કે ? દોડવાનું છે ?” જુમાએ મોટેથી ઠપકાથી બૂમ પાડી, પણ તે પહેલાં વેણુ તો રસ્તે ચડી ગયો હતો. રસ્તામાં આડે રેલવેની સરક હતી. જરાક ઉતાવળે ચાલતાં, પાડાનો પગ રેલના બે પાટાની વચ્ચે આવી ગયો. પગને કાઢવા તેણે પ્રયત્ન કર્યો, પણ ફોગટ. ધબ દઈને નીચે બેસી ગયો, ને જેમ જેમ પગ કાઢવા પ્રયત્ન કર્યો તેમ તેમ વધારે ને વધારે ભરાતો ગયો. જુમો પાછળ હતો. તે શાસભેર દોડ્યો આવ્યો. તેણે આવીને પાડાનો પગ લઈ આમતેમ મચડ્યો, પણ બધું વર્થ !

આણું અંધારું ને આછો ઉજાસ હતો. થોડે દૂર સિંગલનો હાથો નમેલો દેખાતો હતો. જુમાના પેટમાં પ્રાસકો પડ્યો : ‘ગાડી આવશે તો !’

તે એકદમ રસ્તા તરફ દોડ્યો. સવારના વહેલા ફરવા નીકળેલા બે શોખીન જુવાનોને તેણે આવતા જોયા. તેમના એકેક હાથમાં નેતરની સોટીઓ ઊછળતી હતી અને ખુશનુમા હવા લેવા માથા પરની ટોપીઓ ઉતારી બીજા હાથમાં લઈ લીધી હતી. ગાંડા દોડે તેમ જુમો દોડ્યો.

“એ ભાઈસાબ ! મારો વે...મારો પાડો. અબધારી કપાઈ જશે. જુઓ, પણ જુઓ - પેલા પાટામાં સપડાયો છે !”

બન્ને જણાએ જુમાએ દેખાડ્યું ત્યાં જોયું. કંઈક કાળું તરફડતું લાગ્યું.

“શું છે ?”

“મારો વેણુ - પાડો !”

“ઓહો ! ... જા, જા, ફાટકવાળા પાસે દોડ...”

“તમે, માબાપ, ટેકો દો તો પગ નીકળી જાય, જીવ બચે !”

“અમે ? તું દોડ, દોડ, ફાટકવાળાને કહે !” એમ કહીને એ બન્ને જણા તો ચાલતા થઈ ગયા ! જુમો ફાટકવાળા તરફ દોડ્યો, પણ ઘરમાંથી આવતા ઘંટીના અવાજ સિવાય કોઈ માણસ ફરકતું લાગ્યું નહીં. એટલામાં છેટે ગાડીની સિસોટી સંભળાઈ. જુમાએ ચારે તરફ એક નિરાશ દષ્ટિ ફેંકી, પણ માણસનું કોઈ છૈયું સરખુંયે જણાયું નહીં. ઝપાટાબંધ સિગનલના થાંબલા તરફ દોડ્યો. સાંકળ ખેંચી. ઘંટીના અવાજમાં તેનો સાદ સંભળાય તેમ હતું નહીં ! તેણે જોરથી બારણામાં પાઢું માર્યું.

“એ કોણ ?”

“એ ચાલો ! ભાઈ-બહેન ! સિગનલ ફેરવો; મારું જનાવર કચરાઈ જશે !”

“ઘેર કોઈ ભાઈમાણસ નથી.” -બસ, આટલા બેદરકાર જવાબની સાથે જ ઘંટી ફરીથી ગજવા માંડી.

“દોડો ! દોડો !... મારું જનાવર કપાય છે !”

જુમાએ હતું તેટલું બળ કરીને ચીસ પાડી; પણ એના કર્કશ પડ્યા સિવાય શાંતિ જેવી હતી તેવી જ રહી ! જુમાએ આકાશ તરફ જોયું. છેલ્લો તારો આથમતો હતો. અજવાળું વધવાને બદલે ધુમ્મસ પથરાતું હતું. ગાડીનો અવાજ તદ્દન નજીક આવતો હતો. તેણે પોતાની લાકડી ફેંકી દીધી.

“યા પરવરદિગાર !” તેણે મોટેથી બૂમ પાડી.

એટલું બોલીને જુમો એકદમ દોડ્યો. વર્થ મહેનત પછી વેણુ થાકીને હાંફતો પડ્યો હતો. તેની ગોદમાં તે ભરાઈ બેઠો. વેણુએ તેને શાંત રીતે ખંજવાયા કર્યું.

“દોસ્ત ! ભાઈ ! વેણુ ! આપણે બન્ને સાથે છીએ હોં !” અને એમ કહીને જુમો છેક તેના પગ પાસે દોડ્યો.

દર પળે ટ્રેનના ધબકારા વધ્યા, સિસોટી પર સિસોટી થઈ. જોશબંધ ફરતાં પૈડાં સંભળાયાં. જુમો વેણુને લેટી પડ્યો. પણ જેવી ગાડી છેક પાસે આવી કે તરત જ, પોતે બેભાન થાય તે પહેલાં વેણુએ માર્યું ઊંચક્યું, અને પોતાના શેઠને બચાવવા એક ઝપાટે માર્યું મારીને તેને પાટાથી દૂર ફેંકી દીધો !

વેણુ પર થઈને આખી ટ્રેન ચાલી ગઈ. તેના ધગધગતા લોહીના પ્રવાહથી જુમાનું કેદિયું ભીજાઈ ગયું. તેને કળ વળી ને બેઠો થયો, ત્યારે લોહીના ખાબોચિયામાં ઢંકાયેલા થોડા ધૂટાછવાયા ભાગ સિવાય તેના ઘારા મિત્ર વેણુનું કાંઈ પણ નામનિશાન રહ્યું ન હતું !

હજુ પણ હંમેશાં જુમો સવારમાં જ એકલો, અશાંત, એ રસ્તે ફૂલ લઈને આવતો દેખાય છે, અને એના એક માનીતા પથ્થર પર ફૂલ મૂકીને ‘વેણુ ! વેણુ ! વેણુ ...!’ એમ ત્રણ બૂમ પાડીને ચાલ્યો જાય છે.

### શબ્દસમજૂતી

લક્ષ ધ્યાન ખખડધજ ખખડેલું, વૃદ્ધ છતાં મજબૂત બાંધાનું હંડલી નાની માટલી, માટીનું પાત્ર તડકા-છાંયા સુખ-દુઃખ ખાતર (અહીં) માટે છોળ (અહીં) રેલમછેલ લક્ષાધિપતિ લખપતિ, શ્રીમંત મશક પાણી ભરવાનું ચામડાનું સાધન ગદબ ઢોરને ખવડાવવામાં આવતી એક વનસ્પતિ, ૨૪કો પરવરદિગાર દીશર

### રૂઢિપ્રયોગો

**તડકા-છાંયડા જોવા** – સુખ-દુઃખમાંથી પસાર થવું પૈસાની છોળ રેલાવી – ખૂબ પૈસા હોવા

### ભાષાસંજ્ઞતા

## વાક્યપ્રયોગ

ધોરણ 7માં આપણે વિધાન, નિષેધવાક્ય, ઉદ્ગારવાક્ય, પ્રશ્નાર્થવાક્ય વિશે સમજ મેળવી ચૂક્યાં છીએ.

વાક્યોનાં મુખ્ય બે પદો છે : કર્તા અને કિયાપદ. ઉપરાંત ત્રીજું પદ પણ સમાવિષ્ટ છે, તે કર્મ છે. વાક્યમાં પ્રયોજાતાં આ ત્રણેય પદોમાં કોની પ્રધાનતા છે. તેને આધારે વાક્યના ત્રણ પ્રકાર પાડી શકાય છે : (1) કર્તાપ્રયોગ (2) કર્માંપ્રયોગ (3) ભાવેપ્રયોગ

આ ઉપરાંત પ્રેરક વાક્યરચના પણ થતી હોય છે.

### (1) કર્તાપ્રયોગ

- કર્તાની પ્રધાનતા હોય છે.
- જેમાં કર્તાનાં લિંગ, વચન મુજબ પ્રત્યે ગોઠવાયેલા હોય છે.

ઉદા.

જુમાએ શોખ ખાતર એક પાડો પાળ્યો.

જુમો બિસ્તી પોતાનો હોકો ગગડાવતો.

મહાનલે એક ચિનગારી આપી.  
 જુમો સવારનો પાંચ વાગ્યાનો નીકળ્યો.  
 તેણે મોટેથી બૂમ પાડી.  
 કોઈ દાંત વગર ખાઈ શકે ખરું ?  
 તે એકદમ રસ્તા તરફ દોડ્યો.  
 જુમો અને વેણુ ફરવા નીકળ્યા.  
 જે કર્તારિપ્રયોગ સકર્મક હોય તેનું કર્મણિપ્રયોગમાં અને અકર્મક હોય તેનું ભાવેપ્રયોગમાં રૂપાંતર કરી શકાય છે.

## (2) કર્મણિપ્રયોગ

- કર્મની પ્રધાનતા જોવા મળે છે.
- સકર્મક વાક્યરચના હોય છે.
- કર્મનાં લિંગ, વચન મુજબ પ્રત્ય્યો ગોઠવાયેલા હોય છે.

ઉદા.

જુમાથી શોખ ખાતર એક પાડો પળાયો.

મહાનલ તરફથી એક ચિનગારી અપાઈ.

કર્મણિપ્રયોગમાં કેટલીક વાર કર્તા વગરની વાક્યરચના પણ જોવા મળે છે, એટલે કે કર્તાનો લોપ થયો હોય તેવાં વાક્યોનો ઉપયોગ થાય છે.

ઉદા.

દાંત વગર કાંઈ ખવાય ?

## (3) ભાવેપ્રયોગ

- કિયાપદની પ્રધાનતા હોય છે.
- અકર્મક વાક્યરચના હોય છે.

ઉદા.

જુમાથી સવારમાં ફરવા નીકળાયું.

તેનાથી મોટેથી બૂમ પડાઈ.

તેનાથી એકદમ રસ્તા તરફ દોડાયું.

જુમા અને વેણુથી ફરવા નીકળાયું.

#### (4) પ્રેરક વાક્યપ્રયોગ

કિયાપદમાં જ્યારે કિયા કરવા માટે પ્રેરવાનો અર્થ હોય ત્યારે પ્રેરક વાક્યપ્રયોગ બને છે. પ્રેરક વાક્યરચનામાં કિયાપદનું પ્રેરક રૂપ વપરાય છે.

ઉદા.

#### સાદું વાક્ય

જુમો બૂમો પાડે છે.

અક્ષય લેસન કરે છે.

**નોંધ :** પ્રેરક પ્રયોગમાં (પ્રેરિત કર્તા) મૂકીને પણ પ્રેરક વાક્યની રચના થઈ શકે છે.

#### પ્રેરક વાક્ય

જુમો લોકો પાસે બૂમો પડાવે છે.

અક્ષય લેસન કરાવે છે.

#### અભ્યાસ

1. નીચેના પ્રશ્નોના ઉત્તર માટે આપેલા વિકલ્પોમાંથી સાચો ઉત્તર શોધીને તેનો કમ અક્ષર પ્રશ્ન સામેના  માં લખો :

- (1) જુમાની વેણુ પ્રત્યેની લાગણીને શું કહેવાય ?
- (ક) માનવપ્રેમ      (ખ) પશુપ્રેમ      (ગ) માનવતા      (ધ) લાગણીવેદા
- (2) જુમો વેણુને ખવરાવવા રોજ શું ખરીદતો હતો ?
- (ક) જુવાર      (ખ) બાજરી      (ગ) ગદબ      (ધ) સૂકું ઘાસ
- (3) જુમો કોના ઉપર બેસીને પરણવા ગયો હતો ?
- (ક) હાથી પર      (ખ) ઘોડા પર      (ગ) પાડા પર      (ધ) વેણુ પર

2. નીચેના પ્રશ્નોના એક-બે વાક્યોમાં ઉત્તર આપો :

- (1) પાડાનું નામ વેણુ કોણે પાડ્યું હતું ?
- (2) વેણુનો બચાવ શક્ય ન લાગતાં જુમો શો નિર્ણય કરે છે ?
- (3) જુમા સાથેની દોસ્તી અંત સમયે વેણુ કેવી રીતે નિભાવે છે ?

## સ્વાધ્યાય

### 1. નીચેના પ્રશ્નોના ઉત્તર લખો :

- (1) જુમો અને વેણુ દિવસ દરમ્યાન શું કરતા હતા ?
- (2) જુમાએ વેણુને બચાવવા ક્યા પ્રયત્નો કર્યા ?
- (3) વાર્તાના છેલ્લા વાક્યનું શું મહત્વ છે તે સમજાવો.

### 2. નીચેના પ્રશ્નોના ઉત્તર વિચારીને લખો :

- (1) જુમાની જગ્યાએ તમે હો તો શું કરો ?
- (2) શું બન્યું હોત તો વેણુ બચી ગયો હોત ?
- (3) તમને ગમતા પ્રાણી માટે તમે શું કરો છો ?
- (4) આ વાર્તાનું શીર્ષક ‘વેણુ’ રાખીએ તો તે માટેનાં કારણો આપો.

### 3. નીચેના શબ્દોના સમાનાર્�ી શબ્દ લખો :

શ્રીમંત, દુર્ગંધ, કર્કશ, આનંદ, ગઠબ, હંડલી.

## પ્રોજેક્ટ

સ્થાનિક કક્ષાએ થતા પશુ-પક્ષીઓના અક્સમાતો નિવારવાના ઉપાયો પ્રોજેક્ટ વર્ક દ્વારા તારવવા.

દા.ત., ઉત્તરાયણ દરમ્યાન થતા અક્સમાતો.

## પ્રવૃત્તિઓ

- છાપાંમાં પ્રગટ થતા પ્રાણીપ્રેમના પ્રસંગો એકત્રિત કરો.
- તમને મનગમતું પ્રાણીનું ચિત્ર કાગળ પર ચોંટાડી, તેના વિશે પાંચ વાક્યો લખો.

